

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾಧ್ಯಾ ಕಾಳಾಚೊ ಪಾಂಚ್ವ್ಯಾ ಆಯ್ತಾರ್ 7 ಫೆಬ್ರವರಿ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಹೆಂ ಎವ್ಕರಿಸ್ತಿಕ್
ಬಲಿದಾನ್ ಭೆಟೊಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್.
ಆಜ್ ಆಮಿ ಸಾಧ್ಯಾ ಕಾಳಾಚ್ಯಾ ಪಾಂಚ್ವ್ಯಾ ಆಯ್ತಾರಾಚಿ
ದೇವ್‌ಸ್ತುತಿ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಆಮಿ
ಸಮೆಸ್ತಾಂನಿ ಉರ್ಬೆನ್ ಸುವಾರ್ತಾ ಪರ್ಗಟ್ಣೆಚ್ಯಾ ವಾವ್ರಾಂತ್
ಮೆತೆರ್ ಜಾಂವ್ಕ್ ಆಪೊವ್ಣೆಂ ದಿತಾ.

ಹ್ಯಾ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೊ ಘೆತಾಸ್ತಾನಾ
ದೇವಾಚೆ ರಾಜ್ವಟ್ಕೆಕ್ ಫಾವೊ ತಸಲೆಂ ಜಿಯೆಂವ್ಕ್ ಆನಿ
ಸುವಾರ್ತಾ ಪರ್ಗಟ್ ಕರ್ಚಿ ಬಳ್ವಂತ್ ಹಾತೆರಾಂ ಜಾಂವ್ಕ್
ಜಾಯ್ ಆಸ್ಚೆಂ ಪ್ರೇರಣ್ ಆಮಿ ಜೊಡ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಆಮ್ಚ್ಯಾ ಪಾಪಾಸಾಯ್ಬ್, ಬಿಸ್ಪ್ ಆನಿ ಪವಿತ್ರಸಭೆಚ್ಯಾ ಸರ್ವ್ ಮಣಿಯಾರ್ಯಾಂಚೆರ್ ತುಜಿ ದಿಶ್ಟ್ ಘಾಲ್. ತುಜೆಂ ರಾಜ್ ಪರ್ಗಟ್ಚ್ಯಾ ಮಿಸಾಂವಾಂತ್ ತಾಂಕಾಂ ಸದಾಂನಿತ್ ಉರ್ಬೆಸ್ತ್ ದವರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಸತ್, ನೀತ್ ಆನಿ ಬಾಂಧವ್ಪಣಾಚ್ಯಾ ಮೊಲಾಂನಿ ಆಡಳಿಂ ಚಲವ್ನ್ ಲೊಕಾಚ್ಯಾ ಬರೆಪಣಾ ಪಾಸತ್ ವಾವ್ರಿಶೆಂ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಪಿಡಾ, ಅನ್ವಾರಾಂ, ನಶ್ಟ್ ಆನಿ ಬೆಕಾರ್ಪಣ್ ಅಸಲ್ಯಾ ಸಮಸ್ಯಾಂಚೆ ಸುಳಿಯೆಂತ್ ಶಿಕುನ್ ಕಷ್ಟಾರ್ ಆಸ್ಚ್ಯಾ ಭಾವ್ಭಯಿಂಕ್ ತುಂ ಪಾವ್. ಆಮ್ಕಾಂ ತಸಲ್ಯಾಂಚ್ಯಾ ಗರ್ಜಾಂಕ್ ಪಾಂವ್ಚಿಂ ಹಾತೆರಾಂ ಕರ್ ಮ್ಹಣ್ ಮಾಗ್ತಾಂವ್.

4. ಜಿವಿತಾಂತ್ ಶೆವಟ್ ಸಾಂಡುನ್ ಬೆಜಾರಾಯೆನ್ ಆನಿ ನಿರಾಶೆನ್ ಜಿಯೆಂವ್ಚ್ಯಾ ಆಮ್ಚ್ಯಾ ಮಧ್ಲ್ಯಾ ಭಾವ್ಭಯಿಂಕ್ ಉರ್ಬೆನ್ ಅರ್ಥಾಭರಿತ್ ಜಿಣಿ ಜಿಯೆಂವ್ಚಿ ವಾಟ್ ಉಗ್ತಿ ಕರುನ್ ದಿ ಮ್ಹಣ್ ಮಾಗ್ತಾಂವ್.

5. ಕ್ರಿಸ್ತಾಚ್ಯಾ ವ್ಯಕ್ತಿತ್ವಾನ್ ಆನಿ ಮೌಲ್ಯಾಂನಿ ಪ್ರೇರಿತ್ ಜಾವ್ನ್ ಪೃಥ್ವೆಚೆಂ ಮೀಟ್ ಜಾವ್ನ್ ಜಿಯೆಂವ್ಕ್ ಆಮ್ಚ್ಯಾ ತರ್ನಾಟ್ಯಾಂಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ಜೆಜುಚ್ಯಾ ಮಿಸಾಂವಾಂಚೊ ಶೆವೊಟ್ ಸಮ್ಜುನ್ ಘೆವ್ನ್ ತ್ಯೆ ಪರಿಂ ಜಿಯೆಂವ್ಕ್ ಆನಿ ತ್ಯಾ ಶೆವೊಟಾ ಪಾಸತ್ ವಾವ್ರುಂಕ್ ಆಮ್ಕಾಂ ಉರ್ಬೆನ್ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಪಾಂಚ್ವೊ ಆಯ್ತಾರ್ 7 ಫೆಬ್ರವರಿ 2021

ಪಯ್ಲೆಂ ವಾಚಪ್

ಜೋಬಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೋಬ್ ಆಶೆಂ ಉಲೊಂವ್ಕ್ ಲಾಗ್ಲೊ: ಹ್ಯಾ ಸಂಸಾರಾಂತ್ ಮನ್ಯಾಚೆಂ ಜಿವಿತ್ ಏಕ್ ಭಾರಾದಿಕ್ ವಜೆಂ ನ್ಹಯ್? ತಾಚೆ ದೀಸ್ ಮಜುರೆಚ್ಯಾ ವಾವ್ರಾಡ್ಯಾಚ್ಯಾ ದಿಸಾಂ ಪರಿಂ ನ್ಹಯ್? ಜಶೆಂ ಗುಲಾಮ್ ಸಾವ್ಲೆಕ್ ಆಶೆತಾ ಆನಿ ವಾವ್ರಾಡಿ ಮಜುರೆಚೆಂ ನಿರೀಕ್ಷಣ್ ಕರ್ತಾ, ತಶೆಂ ನಿರ್ಫಳ್ ಮ್ಹಯ್ಚೆ ಮ್ಹಾಕಾ ಫಾವೊ ಜಾಲೆ, ಖಿಂತಿದುಖಿಂಚ್ಯೊ ರಾತಿ ಮ್ಹಜೊ ವಾಂಟೊ ಜಾಲೊ. ಹಾಂತುಳ್ಣಾರ್ ಆಡ್ ಪಡ್ತಾನಾ ಹಾಂವ್ ಮ್ಹಣ್ತಾಂ: “ಹಾಂವ್ ಕೆದ್ನಾ ಉಟ್ತಲೊಂ?” ಪೂಣ್ ರಾತ್ ಲಾಂಬತ್ ವೆತಾ, ದೀಸ್ ಉದೆಸರ್ ಹಾಂವ್ ತಳ್ಳಿಲ್ಯಾಂ. ವಿಣ್ಬ್ಯಾಚೆ ಸುತಾಗಾಡಿಯೆ ಪ್ರಾಸ್ ಮ್ಹಜೆ ದೀಸ್ ವೆಗಿಂ ಧಾಂವ್ತಾತ್; ಭರ್ವಾಶ್ಯಾ ವಿಣೆಂ ತೆ ಸೊಂಪೊನ್ ವೆತಾತ್. ಮ್ಹಜೆಂ ಜಿವಿತ್ ಫಕತ್ ಏಕ್ ಸ್ವಾಸ್ ಮ್ಹಣ್ ಉಗ್ಡಾಸ್ ಧರ್; ಮ್ಹಜೆ ದೊಳೆ ಪರ್ತುನ್ ಕೆದ್ನಾಂಚ್ ಸುಖ್ ದೆಕ್ಚೆ ನಾಂತ್.

ದೆವಾಚೆಂ ಉತರ್ ಹೆಂ

ಕೀರ್ತನ್

ಪಾಪ್ಸಲ್ಲಿಂ ಕಾಳ್ಜಾಂ ನವ್ಯಾನ್ ಬರಿಂ ಕರ್ತೆಲ್ಯಾ ದೆವಾಕ್
ನಾಂವಾಡಾ.

1. ಸರ್ವೆಸ್ಪರಾಕ್ ವಾಖಾಣಾ ಸರ್ವೆಸ್ಪರಾಚಿ ಸ್ತುತಿ ಕರ್ಚೆಂ ಕಿತ್ಲೆಂ ಬರೆಂ,
ಆಮ್ಚ್ಯಾ ದೆವಾಚಿ ಕೀರ್ತ್ ಗಾಂವ್ಚೆ ಕಿತ್ಲೆಂ ಯೋಗ್ಯ್ ಆನಿ
ದಾದೊಸ್ಕಾಯೆಚೆಂ,
ಜೆರುಜಲೆಮಾಚೆಂ ಶಹರ್ ಸರ್ವೆಸ್ಪರ್‌ಚ್ ನವ್ಯಾನ್ ಬಾಂದ್ತಾ,
ಇಸ್ರಾಯೆಲಾಚ್ಯಾ ಶಿಂಪಡ್ಲಲ್ಯಾಂಕ್ ತೊಚ್ ಪರ್ತುನ್ ಎಕ್ಟಾಂಯ್
ಕರ್ತಾ.

2. ಪಾಪ್ಸಲ್ಲಿಂ ಕಾಳ್ಜಾಂ ತೊ ನವ್ಯಾನ್ ಬರಿಂ ಕರ್ತಾ,
ತಾಚೆ ಫಾಯ್ ಬಾಂದುನ್ ತಿಂ ಅಖಂಡ್ ಕರ್ತಾ,
ನೆಕೆತ್ರಾಂಚೊ ಸಂಖೊ ತಾಣೆಂಚ್ ಠರಾಯ್ಲಾ.
ಹರೆಕ್ಲ್ಯಾಕ್ ತೊ ನಾಂವಾನ್ ಆಪಯ್ತಾ

3. ವರ್ತೊ ಆನಿ ಬಳಿಷ್ಟ್ ಆವ್ಚೊ ಸರ್ವೆಸ್ಪರ್,
ತಾಚೆ ಜಾಣ್ವಾಯೆಕ್ ಮೀತ್ ಮೇರ್ ನಾ,
ಖಾಲ್ತಾಕ್ ದೇವ್ ಊಂಚ್ ಉಬಾರ್ತಾ,
ಖೊಟ್ಯಾಂಕ್ ತೊ ಧರ್ಣೆಕ್ ಅಪ್ಪಿತಾ.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಪಾಂಚ್ವೊ ಆಯ್ತಾರ್ 7 ಫೆಬ್ರವರಿ 2021

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊಂಥೆಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್ ಭಾವಾ ಭಯ್ಣಿಂನೊ, ಹಾಂವ್ ಸುವಾರ್ತಾ ಪರ್ಗಟ್ ಕರ್ತಾಂ ವ್ಹಯ್, ಪುಣ್ ಹೇ ವಿಶ್ಯಾಂತ್ ವ್ಹಡ್ವಿಕ್ ಉಲೊಂವ್ಕ್ ಮ್ಹಾಕಾ ಕಸಲೆಂಚ್ ಇಡೆಂ ನಾ. ಹೆಂ ಕಾಮ್ ಕರ್ಚೆಂ ಮ್ಹಜೊ ಕಾಯ್ದೊ. ಸುವಾರ್ತಾ ಪರ್ಗಟ್ ಕರಿನಾಂ ಜಾಯ್ನ್ ಜಾಲ್ಯಾರ್ ಹಾಂವ್ ಖರೊಚ್ ನಿರ್ಭಾಗಿ! ಮ್ಹಜೇ ಸ್ವಂತ್ ಕುಶೇನ್ ಹಾಂವ್ ಹೆಂ ಕಾಮ್ ಕರ್ತಾಂ ಜಾಲ್ಯಾರ್ ಮ್ಹಾಕಾ ಮಜುರಿ ಮೆಳ್ತೆ; ತರಿಪುಣ್ ಮ್ಹಾಕಾ ಖಿಂಯ್ಚೊಯಿ ನಿರ್ವೋಗ್ ನಾಸ್ತಾನಾ ಮ್ಹಜೇ ಅಧೀನ್ ಕೆಲ್ಲೆಂ ಕಾರ್ಬಾರ್ಪಣ್ ಹಾಂವ್ ಜ್ಯಾರಿ ಕರ್ತಾಂ ತಿತ್ಲೆಂಚ್. ತಶೆಂ ಜಾಲ್ಲ್ಯಾನ್ ಮ್ಹಾಕಾ ಮಜುರಿ ಖಿಯ್ ಆಸಾ? ಸುವಾರ್ತೆಚ್ಯಾ ಕಾಮಾಂತ್ ಸುವಾರ್ತಾ ಮ್ಹಾಕಾ ದಿತಾ ತ್ಯಾ ಹಕ್ಕಾಂಚೊ ಹಾಂವ್ ಪುರ್ತೊ ಉಪಯೋಗ್ ಕರಿನಾಸ್ತಾಂ ತಿ ಪುಂಕ್ಯಾಕ್ಚ್ ಹಾಂವ್ ಪರ್ಗಟ್ ಕರ್ತಾಂ -ಹೆಂ ಭಾಗ್ಚ್ ಮ್ಹಜಿ ಮಜುರಿ. ಹಾಂವ್ ಕೊಣಾಚೊಚ್ ಗುಲಾಮ್ ನ್ಹಯ್ ತರ್ಯೀ, ಜಾತಾ ತಿತ್ಲ್ಯಾ ಮನ್ಶಾಂಕ್ ಜೊಡ್ನ್ ಘೆವ್ಚೆ ಖಾತಿರ್ ಹಾಂವ್ ಸಕ್ಕಾಂಚೊ ಗುಲಾಮ್ ಜಾಂವ್ಕ್ ಪಾವ್ಲಾಂ. ಅಸ್ಕತಾಂಕ್ ಜೊಡ್ನ್ ಘೆವ್ಚೆ ಖಾತಿರ್ ಅಸ್ಕತಾಂ ಮಧೆಂ ಹಾಂವ್ ಅಸ್ಕತ್ ಜಾಲೊಂ. ಕಶೆಂ ಪುಣ್ಯೀ ಕರ್ನ್ ಧೊಡ್ಯಾಂಕ್ ಬಚಾವ್ ಕರಿಜಯ್ ಮ್ಹಳ್ಳೆ ಖಾತಿರ್ ಕೊಣಾಕೊಣಾಕ್ ಕಿತೆಂ ಕಿತೆಂ ಹಾಂವ್ ಜಾಯ್ನಯ್ ತೆಂ ಹಾಂವ್ ಜಾಲೊಂ. ಹೆಂ ಸಗ್ಳೆಂ ಸುವಾರ್ತೆ ಪಾಸತ್ ಹಾಂವ್ ಕರ್ತಾಂ; ಕಿತ್ಯಾಕ್ ಮ್ಹಾಕಾಯಿ ತಾಂತುಂ ವಾಂಟೊ ಮೆಳಜಯ್ ಮ್ಹಣ್ ಮ್ಹಜೊ ಏಕ್ ಭರ್ವಸೊ.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜೆಜು ಸಿನಾಗೊಗಾಂತ್ಲೊ ಭಾಯ್ರ್ ಸರ್ನ್ ವೆತಚ್, ಸಿಮಾಂವ್ಚ್ಯಾ ಆನಿ ಆಂದ್ರೆಚ್ಯಾ ಘರಾ ಗೆಲೊ. ಜಾಕೊಬ್ ಆನಿ ಜುವಾಂವ್ ತಾಂಚೆ ಸಾಂಗಾತಾ ಆಸ್ಲೆ. ಸಿಮಾಂವ್ಚಿ ಸಾಸುಮಾಂಯ್ ತಾಪಾನ್ ನಿಂದ್ಲಿ. ಜೆಜು ಥಂಯ್ ಪಾವ್ತಚ್, ತಾಂಣಿಂ ತಾಕಾ ತಿಚೆ ವಿಶ್ಯಾಂತ್ಲಿ ಖಬರ್ ದಿಲಿ. ತೊ ತಿಚೆ ಸರ್ಶಿನ್ ಗೆಲೊ, ಆನಿ ತಿಚೊ ಹಾತ್ ಧರ್ನ್ ತಿಕಾ ಉರಯ್ಲಿ. ತೇಚ್ ಘಡಿಯೆ ತಿಚೊ ತಾಪ್ ಸುಟ್ಲೊ ಆನಿ ತಿ ತಾಂಚಿ ಸೆವಾ ಕರುಂಕ್ ಲಾಗ್ಲಿ. ಸಾಂಜ್ ಜಾವ್ನ್ ದೀಸ್ ಬುಡ್ತಚ್, ಸಮೆಸ್ತ್ ಪಿಡೆಸ್ತಾಂಕ್ ಆನಿ ದೆಂವ್ಚಾರ್ ಲಾಗ್ಲಾಂಕ್, ಲೊಕಾನ್ ಜೆಜು ಸರ್ಶಿಂ ಹಾಡ್ಲಿಂ. ಸಗ್ಳೆಂ ಶಹರ್‌ಚ್ ತ್ಯಾ ಘರಾಚ್ಯಾ ದಾರ್ವಟ್ಯಾಲಾಗಿಂ ಜಮೊ ಜಾಲ್ಲೆಂ. ಥರಾವಳ್ ಪಿಡಾಂನಿ ಕಷ್ಟಾತಲ್ಯಾಂಕ್ ಜೆಜುನ್ ಗೂಣ್ ಕೆಲಿಂ; ಸಬಾರ್ ದೆಂವ್ಚಾರ್ ಧಾಂವ್ಡಾಯ್ಲಿ. ಪುಣ್ ತೊ ಕೋಣ್ ಮ್ಹಣ್ ತೆ ದೆಂವ್ಚಾರ್ ಜಾಣಾಸ್ಲೆ ದೆಕುನ್ ತಾಂಕಾಂ ತಾಣೆಂ ಉಲೊಂವ್ಕ್ ಸೊಡ್ಲೆಂನಾ. ದುಸ್ರ್ಯಾ ದಿಸಾ, ಉಜ್ವಾಡ್ಚೆ ಆದಿಂಚ್ ಜೆಜು ಉಲ್ಲೊ ಆನಿ ಜಣ್ ನಾತ್‌ಲ್ಲೆ ಎಕ್ಸುರೇ ಸುವಾತೆರ್ ವಚುನ್, ಥಂಯ್ ಮಾಗ್ಣೆಂ ಕರುಂಕ್ ಲಾಗ್ಲೊ. ಹೆಣೆಂ, ಸಿಮಾಂವ್ ಆನಿ ತಾಚೆ ಸಾಂಗಾತಿ ತಾಕಾ ಸೊಧುನ್ ಗೆಲೆ. ತಾಕಾ ಸೊಧುನ್ ಕಾಡ್ನ್ ತೆ ಮ್ಹಣಾಲೆ: “ಸಕ್ಕಡ್‌ಯೀ ತುಕಾ ಸೊಧಾತ್.” ಪುಣ್ ಜೆಜುನ್ ತಾಂಕಾಂ ಜಾಪ್ ದೀವ್ನ್ ಮ್ಹಳೆಂ: “ವಚುಂಯಾ ಆಮಿ ಲಾಗ್ಯಿಲ್ಯಾ ಹಳ್ಳಾಂಕ್ ಆನಿ ಶಹರಾಂಕ್; ಥಂಯ್‌ಯೀ ಹಾಂವೆಂ ಸುವಾರ್ತಾ ಪರ್ಗಟ್ ಕರಿಜಯ್. ಹೇಚ್ ಖಾತಿರ್ ಹಾಂವ್ ಆಯ್ಲಾಂ.” ಅಶೆಂ ತೊ ಅಖ್ಯಾ ಗಾಲಿಲೆಯಾಂತ್ ಭೊಂಪುನ್ ತಾಂಚ್ಯಾ ಸಿನಾಗೊಗಾಂನಿ ಸುವಾರ್ತಾ ಪರ್ಗಟ್ ಕರಿತ್ ಆನಿ ದೆಂವ್ಚಾರ್ ಧಾಂವ್ಡಾಯ್ ಆಸ್ಲೊ.

ದೆವಾಚೆಂ ಉತರ್ ಹೆಂ